

ಕರ್ನಾಟಕ ಇತಿಹಾಸ ಅಕಾಡೆಮಿ

ನಾಲ್ಕನೇಯ ವಾರ್ಷಿಕ ಸಮ್ಮೇಳನ : ಸ್ವಾಗತ ಭಾಷಣ

ಪ್ರೊ|| ಜಿ. ಎಸ್. ದೀಕ್ಷಿತ್

ಶ್ರೀ ಚಿತ್ರದುರ್ಗದ ಜಗದ್ಗುರು ಮಹಾಸ್ವಾಮಿಗಳೇ, ಡಾ : ಸದ್ಬೋಜಾತ ಶಿವಾಚಾರ್ಯ ಸ್ವಾಮೀಜಿ ಯವರೇ, ಶ್ರೀ ಎಸ್ ನಿಜಲಿಂಗಪ್ಪನವರೇ, ಶ್ರೀ ಎಸ್. ಶಿವಶಂಕರಪ್ಪನವರೇ, ಡಾ. ಎಸ್. ಆರ್. ರಾವ್ ಅವರೇ, ಸ್ವಾಗತ ಸಮಿತಿಯ ಅಧ್ಯಕ್ಷರೇ, ಪ್ರತಿನಿಧಿಗಳೇ ಮತ್ತು ಸಭಿಕರೇ, ಕರ್ನಾಟಕ ಇತಿಹಾಸ ಅಕಾಡೆಮಿಯ 4ನೇ ವಾರ್ಷಿಕಸಮ್ಮೇಳನಕ್ಕೆ ತಮ್ಮೆಲ್ಲರಿಗೂ ಸ್ವಾಗತ.

ಈ ಸಮ್ಮೇಳನದ ವೈಶಿಷ್ಟ್ಯಗಳು ಅನೇಕ. ಮೊದಲನೆಯದು, ಪರಮಪೂಜ್ಯ ಚಿತ್ರದುರ್ಗದ ಜಗದ್ಗುರು ಮಹಾಸ್ವಾಮಿಗಳವರ ದಿವ್ಯ ಸನ್ನಿಧಿಯಲ್ಲಿ ನಡೆಯುತ್ತಿರುವುದು ಮುಖ್ಯವಾದುದು. ಶ್ರೀ ಜಗದ್ಗುರುಗಳು ತಮ್ಮ ಮಠದ ಭವ್ಯವಾದ ಇತಿಹಾಸವನ್ನು ಬರೆಯಿಸುವುದರ ಕಡೆ ಲಕ್ಷ್ಯಹಾಕಿದ್ದಾರೆನ್ನು ವುದು ಇಲ್ಲಿ ಸೇರಿರುವ ಇತಿಹಾಸಕಾರರಿಗೆಲ್ಲಾ ಆನಂದದ ಸಂಗತಿ. ಇತರ ಮಠಗಳು ಈ ಮಹಾಸ್ವಾಮಿಗಳ ಉಪಕ್ರಮವನ್ನು ಅನುಸರಿಸಿ ತಮ್ಮಲ್ಲಿರುವ ದಾಖಲೆಗಳನ್ನು ಇತಿಹಾಸ ಸಂಶೋಧಕರಿಗೆ ಉಪಯೋಗಿಸಲು ಕೊಡಬೇಕು. ಹಾಗೆ ಮಾಡಿದರೆ ಮಠಕ್ಕೂ ಶ್ರೀಯಸ್ಸು ಮತ್ತು ಇತಿಹಾಸಕ್ಕೂ ಹೊಸವಿಷಯಗಳು ಲಭ್ಯವಾಗುತ್ತವೆ. ಜಗದ್ಗುರುಗಳಂತಹ ಇತಿಹಾಸಪ್ರೇಮಿಗಳ ಆಶೀರ್ವಾದ ಇಲ್ಲಿ ಸೇರಿರುವ ಸಂಶೋಧಕರಿಗೆ ಸ್ಫೂರ್ತಿದಾಯಕ.

ಎರಡನೇಯ ವಿಶೇಷ, ನಮ್ಮ ಸಮ್ಮೇಳನದ ಕಾರ್ಯಕಲಾಪಗಳ ಉದ್ಘಾಟನೆಯನ್ನು ಶ್ರೀ ಎಸ್. ನಿಜಲಿಂಗಪ್ಪನವರು ಮಾಡುತ್ತಿರುವುದು. ಅವರಿಗೂ ಇತಿಹಾಸಕ್ಕೂ ಸಂಬಂಧ ಹೇಗೆ ಅಂದರೆ, ಅವರು ಇತಿಹಾಸವನ್ನು ಮಾಡಿದವರು, ಮಾಡುತ್ತಿರುವವರು ! ಕರ್ನಾಟಕದ ಕೆಲವೇ ಕೆಲವರಿಗೆ ಇಂದಿನ ಭಾರತದ ಇತಿಹಾಸದಲ್ಲಿ ಮೇಲಿನ ಸ್ಥಾನ ದೊರಕುತ್ತದೆ. ಅಂತಹವರಲ್ಲಿ ಶ್ರೀ ನಿಜಲಿಂಗಪ್ಪನವರು ಪ್ರಮುಖರು. ಕರ್ನಾಟಕದಲ್ಲಿ ಅವರ ಹೆಸರು ಮನೆಮಾತು. ಭಾರತದ ರಾಜಕಾರಣದಲ್ಲಿಯೂ ಅವರ ಮಾತಿಗೆ ಬಹಳ ಬೆಲೆಯಿರುತ್ತದೆ. ಇದು ನಮ್ಮೆಲ್ಲರಿಗೂ ಹೆಮ್ಮೆಯ ವಿಷಯ. ಇಂತಹ ಉಚ್ಚಮಟ್ಟದ ಮುತ್ತದ್ವಿಗಳು ನಮ್ಮ ಸಮ್ಮೇಳನವನ್ನು ಉದ್ಘಾಟಿಸುತ್ತಿರುವುದು ಅಕಾಡೆಮಿಯ ಇತಿಹಾಸದಲ್ಲಿ ಬರೆದಿಡ ತಕ್ಕ ವಿಷಯ.

ಮೂರನೇಯ ವಿಶೇಷ, ನಮ್ಮ ನಿಯತಕಾಲಿಕ 'ಇತಿಹಾಸ ದರ್ಶನ'ದ ಹೊಸ ಸಂಚಿಕೆಯ ಬಿಡುಗಡೆ ಯನ್ನು ಶ್ರೀ ಶಾಮನೂರು ಶಿವಶಂಕರಪ್ಪನವರು ಮಾಡುತ್ತಿರುವುದು. ಅವರನ್ನು ದಾವಣಗೆರೆಯವರಿಗೆ

ಪರಿಚಯಿಸುವುದು ಅನವಶ್ಯಕ. ಆದರೂ ಒಂದೊಂದು ಸಲ ನಮ್ಮ ಪರ ಯೋಗ್ಯತೆ ನಮಗಿಂತ ಹೊರಗಡೆಯ ವರಿಗೆ ಎದ್ದು ಕಾಣುತ್ತದೆ. ದಾವಣಗೆರೆ ಮೊದಲಿನಿಂದಲೂ ವ್ಯಾಪಾರಕ್ಕೆ ಪ್ರಸಿದ್ಧಿ. ಆಮೇಲೆ ಉದ್ಯಮಗಳಿಗೆ ಅಥವಾ ಕೈಗಾರಿಕೆಗಳಿಗೆ ಪ್ರಸಿದ್ಧಿಯಾಯಿತು. ಶ್ರೀ ಶಿವಶಂಕರಪ್ಪನವರು ದಾವಣಗೆರೆಗೆ ಇನ್ನೆರಡು ಹೊಸ ಕ್ಷೇತ್ರಗಳಲ್ಲಿ ಪ್ರಸಿದ್ಧಿಯನ್ನು ತಂದುಕೊಟ್ಟಿದ್ದಾರೆ. ಒಂದು ಶಿಕ್ಷಣ, ಇನ್ನೊಂದು ವೈದ್ಯಕೀಯ. ಇವೆರಡೂ ಅತ್ಯಂತ ಜನೋಪಯೋಗಿ ಕ್ಷೇತ್ರಗಳು. ಇಂತಹ ಶ್ರೇಷ್ಠ ಕಾರ್ಯಕರ್ತರ ಉದಾರ ಆಶ್ರಯ ಮತ್ತು ಹಾರ್ಡಿಕ ಬೆಂಬಲಗಳಿಂದ ಈ ಸಮ್ಮೇಳನವು ಇಲ್ಲಿ ಅಪೂರ್ವವಾದ ರೀತಿಯಲ್ಲಿ ನಡೆಯುತ್ತಿದೆ.

ಕೊನೆಯ ವಿಶೇಷ, ಈ ಸಮ್ಮೇಳನಕ್ಕೆ ಡಾ|| ಎಸ್. ಆರ್. ರಾವ್ ಅವರು ಅಧ್ಯಕ್ಷರಾಗಿರುವುದು. ಡಾ|| ರಾವ್ ಇವರ ಖ್ಯಾತಿ ಭಾರತದೊಳಗೆ ಹೇಗೋ ಹಾಗೆಯೇ ಹೊರಗೂ ಹಬ್ಬಿದೆ. ಅವರ ಸಾಧನೆಗಳು ಅನೇಕ. ಅವುಗಳಲ್ಲಿ ಒಂದೆರಡನ್ನು ಮಾತ್ರ ಇಲ್ಲಿ ಹೇಳಬಹುದು. ಪ್ರಪಂಚದ ಬೇರೆ ದೇಶಗಳಲ್ಲಿ ವಿದ್ವಾಂಸರು ಸಿಂಧೂಲಿಪಿಯನ್ನು ಓದುವ ಪ್ರಯತ್ನ ನಡೆಸಿದ್ದಾರೆ. ಕೆಲವೇ ಕೆಲವರು ಸ್ವಲ್ಪ ಮಟ್ಟಿಗೆ ಯಶಸ್ವಿಯಾಗಿ ದ್ದಾರೆ. ಅಂಥವರ ಸಾಲಿಗೆ ಡಾ|| ರಾವ್ ಅವರು ಸೇರಿದ್ದಾರೆ. ಅವರ ರೋಮಾಂಚಕಾರಿ ಶೋಧನೆಗಳಲ್ಲಿ ದ್ವಾರಕೆಯ ಹತ್ತಿರ ಸಮುದ್ರದಲ್ಲಿ ಮಧ್ಯಯುಗದ ಕೃಷ್ಣನ ದೇವಸ್ಥಾನವನ್ನು ಪತ್ತೆ ಮಾಡಿದ್ದ ಒಂದು. ಇದರಿಂದ ಸಮುದ್ರಕ್ಕೂ ಡಾ. ರಾವ್ ಅವರಿಗೂ ಸಂಬಂಧವು ಆಯಿತು. ಕೃಷ್ಣನ ಕಾಲದ ದ್ವಾರಕೆ ಸಮುದ್ರದ ತಳದಲ್ಲಿರುವುದೆನ್ನುವ ಅಂಶಗಳನ್ನು ಇವರು ಪತ್ತೆ ಮಾಡಿದ್ದಾರೆ. ಈ ಶೋಧನೆಯಿಂದ ಭಾರತದಲ್ಲಿ ಒಂದು ಹೊಸಪುಸ್ತಕ ಅಭ್ಯಾಸವನ್ನು ಆರಂಭಿಸಿದ ಶ್ರೀಯುಕ್ತ ಅವರದು. ಅದಕ್ಕೆ ಸಾಗರ ಪುರಾತತ್ವಶಾಸ್ತ್ರವೆನ್ನುತ್ತಾರೆ. ಎಸ್. ಆರ್. ರಾವ್ ಎಂದರೆ ಎಲ್ಲಿಯವರು ಎಂದು ತಿಳಿಯುವ ಕುತೂಹಲ ಉಂಟಾಗುತ್ತದೆ. ಪೂರ್ತಿ ಹೆಸರನ್ನು ಹೇಳಿದರೆ ಈ ಕುತೂಹಲ ಮಾಯವಾಗುತ್ತದೆ. ಮತ್ತು ಅವರು ನಮಗೆ ತೀರ ಹತ್ತಿರದವರಾಗುತ್ತಾರೆ. ಅವರ ಪೂರ್ತಿ ಹೆಸರು ಷಿಕಾರಿಪುರದ ರಂಗನಾಥರಾಯರು. ಭಾರತದಾದ್ಯಂತ ಅವರನ್ನು ಭಾಷಣ ಮಾಡುವುದಕ್ಕೆ ಕರೆಯುತ್ತಾರೆ. ಅಂಥವರು ಸಿಗುವುದು ದುಸ್ತರ. ಅದರೆ ಡಾ|| ಸದ್ಯೋಜಾತ ಸ್ವಾಮೀಜಿಯವರು ಇವರೇ ಅಧ್ಯಕ್ಷರಾಗಬೇಕೆಂದು ಪಟ್ಟು ಹಿಡಿದರು. ಅದೃಷ್ಟವಶಾತ್ ನಮಗೆ ಬೇಕಾದಾಗ ಅವರಿಗೆ ಬಿಡುವಿತ್ತು.

ಇನ್ನು ಕರ್ನಾಟಕ ಇತಿಹಾಸ ಆಕಾಶಮಿಯ ಬಗೆಗೆ ನಾಲ್ಕು ಮಾತು ಹೇಳಬಯಸುತ್ತೇನೆ. ಇದು ಐದನೇ ವರ್ಷ ನಡೆಯುತ್ತಿರುವ ಶಿಬಿ. ಅದರೂ ಈ ಐದು ವರ್ಷಗಳಲ್ಲಿ ಅದರ ಸಾಧನೆಗಳು ಅಗಾಧ.

ಮೊದಲನೆಯದು, ಮೂರು ವಾರ್ಷಿಕ ಸಮ್ಮೇಳನಗಳನ್ನು ಬೆಂಗಳೂರು, ತುಮಕೂರು ಮತ್ತು ಗದಗಗಳಲ್ಲಿ ನಡೆಯಿಸಿದೆ. ನಾಲ್ಕನೆಯದು ಈಗ ಇಲ್ಲಿ ಸೇರಿದೆ.

ಎರಡನೆಯದು, ಪದವಿಪೂರ್ವ ವಿದ್ಯಾರ್ಥಿಗಳಿಗೆ ಕರ್ನಾಟಕ ಇತಿಹಾಸದಲ್ಲಿ ಪ್ರತಿ ವರ್ಷವೂ ಅವರ ಪರೀಕ್ಷೆಯ ಮೊದಲು ಒಂದು ಪರೀಕ್ಷೆಯನ್ನು ನಡೆಸಿದೆ. ಉತ್ತೀರ್ಣರಾದವರಲ್ಲಿ ಮೊದಲಿನ ಮೂವರಿಗೆ ಬಹುಮಾನಗಳನ್ನು ಇತರರಿಗೆ ಪ್ರಶಸ್ತಿಪತ್ರಗಳನ್ನು ಕೊಟ್ಟಿದೆ. ಈ ಪರೀಕ್ಷೆ ಬಹಳ ಜನಪ್ರಿಯವಾಗುತ್ತಿದೆ. 2500ಕ್ಕೆ ಮೇಲ್ಪಟ್ಟು ವಿದ್ಯಾರ್ಥಿಗಳು ಕೂಡುತ್ತಿದ್ದಾರೆ. ಮೊದಲು ಬೆಂಗಳೂರು ಮಾತ್ರ ಇದರ ಕೇಂದ್ರ ವಾಗಿತ್ತು. ಈಗ ಬೆಂಗಳೂರು, ಮೈಸೂರು, ಧಾರವಾಡ, ಗುಲ್ಬರ್ಗಾಗಳು ಕೇಂದ್ರಗಳು. ಬರುವ ವರ್ಷ ದಿಂದ ಈ ಪರೀಕ್ಷೆಯ ಜತೆಗೆ ಸಾರ್ವಜನಿಕರಿಗೂ ಕರ್ನಾಟಕ ಇತಿಹಾಸದಲ್ಲಿ ಒಂದು ಪರೀಕ್ಷೆಯನ್ನು ನಡೆಯಿಸಬೇಕೆನ್ನುವ ಯೋಜನೆಯಿದೆ. ಈ ಸವಲತ್ತಿನಿಂದ ಯಾರು ಬೇಕಾದರೂ ಕರ್ನಾಟಕ ಇತಿಹಾಸವನ್ನು

ಅಭ್ಯಾಸಮಾಡಿ ಆ ವಿಷಯದಲ್ಲಿ ಒಂದು ಪ್ರಶಸ್ತಿಯನ್ನು ಪಡೆಯಬಹುದು. ಪದವಿಪೂರ್ವ ಇತಿಹಾಸ ಶಿಕ್ಷಕರಿಗೆ ಪದವಿಪೂರ್ವ ಬೋರ್ಡಿನವರ ಸಹಕಾರದಿಂದ ಒಂದು ಕಾರ್ಯಾಗಾರವನ್ನು ನಡೆಸಿದ್ದೇವೆ.

ಇನ್ನೆಲ್ಲಕ್ಕೂ ಮಿಗಿಲಾಗಿ 'ಇತಿಹಾಸ ದರ್ಶನ'ವೆಂಬ ಶ್ರೇಷ್ಠ ದರ್ಜೆಯ ಸಂಶೋಧನೆಗೆ ಮೀಸಲಾಗಿರುವ ನಿಯತಕಾಲಿಕವನ್ನು ಪ್ರಕಟಿಸುತ್ತಿದ್ದೇವೆ. ಈಗ ಮೂರು ಸಂಪುಟಗಳು ಹೊರಬಂದಿವೆ. ನಾಲ್ಕನೇ ಸಂಪುಟ ಇಂದು ಹೊರಬರಲಿದೆ. ಈ ನಿಯತಕಾಲಿಕ ಸಂಶೋಧಕರಿಗೆ ಶಾಶ್ವತವಾಗಿ ಉಪಯೋಗವಾಗತಕ್ಕ ಪ್ರಕಟಣೆ. ಇನ್ನೆಲ್ಲಾ ಕರ್ನಾಟಕದವರಿಗೆ ಮಾತ್ರ ಉಪಯೋಗ. ಭಾರತವನ್ನು ನಾವು ಮರೆತಿಲ್ಲ.

ಬಿಜಾಪುರದ ಆದಿಲ್ ಶಾಹಿಗಳ ಆಳ್ವಿಕೆಯನ್ನು ಕುರಿತು ರಾಷ್ಟ್ರಮಟ್ಟದಲ್ಲಿ ಒಂದು ವಿಚಾರ ಸಂಕೀರ್ಣವನ್ನು ಏರ್ಪಡಿಸಿದ್ದೆವು. ಅದಕ್ಕೆ ಅಹಮದಾಬಾದ್, ಬೊಂಬಾಯಿ, ಪುಣೆ ಮತ್ತು ಕರ್ನಾಟಕದ ಬೇರೆ ಬೇರೆ ಕಡೆಗಳಿಂದ ವಿದ್ವಾಂಸರು ಬಂದಿದ್ದರು.

ಈ ಸಂಸ್ಥೆಯನ್ನು ಡಾ|| ಸದ್ಯೋಜಾತ ಶಿವಚಾರ್ಯ ಸ್ವಾಮೀಜಿಯವರ ನೇತೃತ್ವದಲ್ಲಿ ದಾವಣಗೆರೆಯ ನಾಗರಿಕರು ಬರಮಾಡಿಕೊಂಡಿದ್ದಾರೆ. ಅತ್ಯುತ್ತಮ ರೀತಿಯ ವ್ಯವಸ್ಥೆ ಮಾಡಿದ್ದಾರೆ. ಇಂತಹ ಅವಕಾಶ ನಮಗೆ ಒದಗಿಸಿ ಕೊಟ್ಟಿದ್ದಕ್ಕೆ ಅವರಿಗೂ ಅವರೊಡನೆ ಸಹಕರಿಸಿ ದುಡಿಯುತ್ತಿರುವ ಮಹನೀಯರಿಗೂ ನಾವು ಋಣಿ.